

## گورنر اسٹیٹ بینک نے پسماندہ علاقوں میں خاتون آجرین کے لیے ری فنانس اور کریڈٹ گارنٹی اسکیم متعارف کرا دی

گورنر اسٹیٹ بینک جناب طارق باجوہ نے آج کوئٹہ میں ہونے والی ایک پروقار تقریب میں پسماندہ علاقوں میں خاتون آجرین کے لیے ری فنانس اور کریڈٹ گارنٹی اسکیم متعارف کرا دی۔ تقریب رونمائی سے خطاب کرتے ہوئے گورنر اسٹیٹ بینک نے پاکستان بھر میں پائیدار اور شمولیت پر مبنی معاشی ترقی کے متعلق اپنے عزم کا اعادہ کیا اور کہا کہ معاشی نمو کے اس paradigm میں خواتین کو مرکزی حیثیت حاصل ہے۔

گورنر نے سامعین کو بتایا کہ ملکی تاریخ میں پہلی مرتبہ خاتون آجرین کی جانب سے چلائے جانے والے چھوٹے کاروباری اداروں کے لیے صفر فیصد ری فنانس ریٹ اور 60 فیصد رسک کوریج کے ساتھ کسی اسکیم کو متعارف کرایا گیا ہے۔

گورنر نے کہا کہ یہ اسکیم اسٹیٹ بینک کی جانب سے ایک مثبت اقدام ہے جس کا مقصد پاکستان کے پسماندہ علاقوں میں خواتین کی جانب سے چلائی جانے والی چھوٹی انٹریپرائزز کو فنڈز کی فراہمی میں حوصلہ افزائی کرنا ہے۔ اسکیم میں بلوچستان کے لیے کم از کم 20 فیصد فنڈ مختص کیے گئے ہیں۔

اسکیم کے اہم خدوخال درج ذیل ہیں :

□ یہ سہولت ملک کے پسماندہ علاقوں کی خواتین کو نئے کاروبار کے قیام یا موجودہ کاروبار کو توسیع دینے کے لیے ہے۔

□ اسٹیٹ بینک صفر فیصد کی شرح پر بینکوں کو ری فنانسنگ فراہم کرے گا۔

□ قرضے کی زیادہ سے زیادہ رقم 15 لاکھ روپے ہے۔

□ قرضے کی زیادہ سے زیادہ مدت 5 سال ہے جس میں 6 ماہ تک grace period بھی شامل ہے۔

□ خاتون آجرین کے لیے قرضے پر مارک اپ کی شرح پانچ فیصد ہوگی۔

□ Outstanding principal کے لیے 60 فیصد risk coverage دستیاب ہے، تا کہ بینک اسکیم کے تحت قرضے دیتے ہوئے کسی قسم کی ہچکچاہٹ کا مظاہرہ نہ کریں۔

انہوں نے امید ظاہر کی کہ بینک اس اسکیم کو کامیاب بنانے کے لیے ہر ممکن کوششیں کریں گے۔ انہوں نے بینکوں کو یہ بھی بتایا کہ اسٹیٹ بینک اس اسکیم پر پیش رفت کا جائزہ لیتا رہے گا۔ مہمان خصوصی اسپیکر بلوچستان اسمبلی محترمہ راحیلہ درانی نے اس موقع پر خطاب کرتے ہوئے پاکستان خصوصاً بلوچستان کی چھوٹے پیمانے پر کاروبار کرنے والی خواتین کے لیے اسٹیٹ بینک کی اسکیم کو سراہا۔ انہوں نے امید ظاہر کی کہ اس طرح کی پُرکشش فنانسنگ اسکیمیں غریب خواتین کو ان کے مالی مسائل پر قابو پانے میں مدد دے کر پورے صوبے میں خوش حالی کا سبب بنیں گی۔

قبل ازیں آج اسٹیٹ بینک کے گورنر نے گورنر بلوچستان محمد خان اچکزئی سے ملاقات کی۔ گورنر نے جناب اچکزئی کو بتایا کہ اسٹیٹ بینک پاکستان خصوصاً بلوچستان کے کم ترقی یافتہ علاقوں میں زراعت، ایس ایم ای اور سستے مکانات کے منصوبوں پر خصوصی توجہ دے رہا ہے۔ صوبائی گورنر نے ان کوششوں پر گورنر اسٹیٹ بینک کا شکریہ ادا کیا جو وہ کم ترقی یافتہ اور بینکاری خدمات سے مستفید ہونے والے علاقوں کو قرضوں تک رسائی فراہم کرنے کے لیے کر رہے ہیں۔

اسٹیٹ بینک کے گورنر طارق باجوہ نے کونٹہ چیمبر آف کامرس اینڈ انڈسٹری کے ارکان سے بھی ملاقات کی۔ کونٹہ چیمبر کے عہدیداران نے گورنر اسٹیٹ بینک کا خیر مقدم کیا اور انہیں اُن مسائل سے آگاہ کیا جن کا کونٹہ کے کاروباری طبقے کو سامنا ہے۔ گورنر اسٹیٹ بینک نے کونٹہ چیمبر کے ارکان کو یقین دلایا کہ حقیقی شکایات کے ازالے میں وہ مدد دیں گے۔

\*\*\*\*\*